



मुख्यमंत्री शिवराज सिंह चौहान ने समाधान ऑन लाइन कार्यक्रम में लोगों की शिकायतों का निराकरण किया.

गरीबों के कल्याण की योजना में कोताही बर्दाश्त नहीं :सीएम

समाधान ऑनलाइन में 12 प्रकरणों का हुआ निराकरण

भोपाल, 2 फरवरी. मुख्यमंत्री शिवराजसिंह चौहान ने राज्य के सभी जिलाध्यक्षों को गरीबों के कल्याण से संबंधित योजनाओं पर तत्परता से अमल सुनिश्चित करने को कहा है.

उन्होंने कहा है कि गरीबों को लाभ पहुंचाने वाली योजनाओं में विलम्ब के प्रकरणों को गंभीरता से लिया जायेगा तथा इसमें कोताही बर्दाश्त नहीं की जायेगी.

मुख्यमंत्री चौहान मंगलवार को समाधान ऑनलाइन कार्यक्रम में वीडियो कांफ्रेंसिंग द्वारा जनशिकायतों के निराकरण के पश्चात जिलाध्यक्षों एवं अन्य जिला अधिकारियों को सम्बोधित कर रहे थे. चौहान ने कहा कि दीनदयाल अन्त्योदय उपचार योजना, हाथठेला-साइकिल रिक्शा चालकों के परिवारों की योजना, असंगठित क्षेत्र के मजदूरों की कल्याण योजना और घरेलू काम करने वाली बहनों की योजना जैसी अनेकों योजनाएं हैं. कई बार भ्रमण के समय इनके अमल में विलम्ब के संबंध में शिकायतें प्राप्त होती हैं. ऐसे विलम्ब के प्रकरणों में जिला प्रशासन को जवाबदार माना जायेगा. उन्होंने जिलाध्यक्षों को आवंटन जरूरी होने पर उसकी मांग करने तथा उसमें विलम्ब होने पर मुख्यमंत्री सचिवालय को सूचित करने के भी निर्देश दिये.

मुख्यमंत्री चौहान ने जिलाध्यक्षों से 'अपना मध्यप्रदेश बनाओ' यात्रा के निर्धारित सात बिन्दुओं की भावना के अनुरूप ग्रामीण क्षेत्र में विकास कार्यक्रम तैयार करने

तथा इन कार्यक्रमों में सहयोग के लिये जनता को प्रेरित करने के लिये आवश्यक कार्रवाई सुनिश्चित करने के भी निर्देश दिये. उन्होंने समर्पित एवं इच्छुक नागरिकों से संकल्प-पत्र प्राप्त करने तथा जनसहयोग जुटाने में उनका सहयोग लेने के लिये भी कहा.

मुख्यमंत्री ने वीडियो कांफ्रेंसिंग के दौरान कटनी के पुलिस अधीक्षक से एक बालिका को जलाने की घटना के संबंध में की गई कार्रवाई की जानकारी प्राप्त की तथा बालिका का इलाज कराने के निर्देश दिये. इस प्रकरण में तीन युवक गिरफ्तार किये गये हैं, जिसमें दो अवयस्क हैं. मुख्यमंत्री चौहान ने मंगलवार को समाधान ऑन लाइन कार्यक्रम में 12 शिकायतों का निराकरण किया.

सिंचाई विभाग की समीक्षा- मुख्यमंत्री ने कहा कि बरगी व्यपवर्तन परियोजना को राष्ट्रीय योजना का दर्जा दिलाने के लिये वे स्वयं केंद्रीय जल संसाधन मंत्री और योजना आयोग से चर्चा करेंगे. मुख्यमंत्री ने मान और जोबट परियोजना से निर्मित सिंचाई क्षमता के लगभग पूरे उपयोग पर प्रसन्नता व्यक्त करते हुये दोनों परियोजनाओं की क्षमता वृद्धि की कार्रवाई करने को कहा. चौहान ने कहा कि वे सभी विभागीय परियोजनाओं की परियोजनावार नियमित समीक्षा करेंगे. चौहान ने बरगी व्यपवर्तन परियोजना के सारे कार्यों का समयबद्ध कार्यक्रम बनाकर प्रस्तुत करने को कहा.

मुख्यमंत्री ने परियोजना क्षेत्र की सिंचाई संस्थाओं का

सम्मेलन इसी माह परियोजना क्षेत्र में ही बुलाने को कहा. उन्होंने कहा कि वे इस सम्मेलन में भाग लेने के साथ ही परियोजना क्षेत्र का निरीक्षण भी करेंगे.

आधुनिक सुविधा वाले मछली बिक्री केन्द्र बनेंगे- प्रदेश के बड़े शहरों में मछली की बिक्री के लिये आधुनिक सुविधायुक्त बिक्री केंद्रों का निर्माण कराया जायेगा. यह केंद्र कृषि उपज मंडी और एनएफडी के माध्यम से निर्मित होंगे. यह जानकारी मुख्यमंत्री शिवराज सिंह चौहान की अध्यक्षता में मंत्रालय में सम्पन्न विभागीय समीक्षा बैठक में दी गई.

मुख्यमंत्री चौहान ने प्रदेश में मत्स्य-उत्पादन को बढ़ावा देने के लिये मत्स्य-बीज उत्पादन में वृद्धि की जरूरत रेखांकित की. उन्होंने कहा कि बड़े जलाशयों से अधिकतम मत्स्य-उत्पादकता प्राप्त करने की योजना छह माह में बनाकर प्रस्तुत की जाये.

खेती को लाभदायी बनाने में पशुपालन की अहम भूमिका- मुख्यमंत्री शिवराज सिंह चौहान ने प्रदेश में अगले तीन वर्ष में श्वेत क्रांति लाने की दिशा में तेजी से काम करने की जरूरत रेखांकित की है. मुख्यमंत्री चौहान मंगलवार को मंत्रालय में पशुपालन विभाग की समीक्षा कर रहे थे. बैठक में पशुपालन मंत्री अजय विश्वाई, मुख्य सचिव अविनी वैश्य, प्रमुख सचिव पशुपालन मनोज गोयल, राज्य सहकारी दुग्ध महासंघ की प्रबंध संचालक श्रीमती शिखा दुबे और संबंधित अधिकारी उपस्थित थे.